

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీభగవద్రామానుజమునిభిః అనుగృహీతం

॥ శ్రీవైకుంఠగద్యం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీవైకుంఠగద్యం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

యామునార్యసుధాంభోధిం అవగాహ్య యథామతి ।
ఆదాయ భక్తియోగాఖ్యం రత్నం సందర్శయామ్యహం ॥

స్వాధీన త్రివిధ చేతనాచేతన స్వరూపస్థితిప్రవృత్తిభేదం *

క్లేశకర్మాద్యశేషదోషాసంస్పృష్టం *

స్వాభావికానవధికాతిశయ జ్ఞాన బలైశ్వర్య

వీర్యశక్తితేజః ప్రభృత్యసంఖ్యేయ

కల్యాణగుణగణౌఘమహార్ణవం *

పరమపురుషం *

భగవంతం *

నారాయణం *

స్వామిత్వేన సుహృత్త్వేన గురుత్వేన చ పరిగృహ్య *

ఐకాంతికాత్యంతిక తత్పాదాంబుజద్వయ పరిచర్యైకమనోరథః *

తత్పాప్తయే చ తత్పాదాంబుజద్వయ ప్రపత్తేరన్యన్న మే

కల్పకోటి సహస్రేణాపి సాధనమస్తీతి మన్వానః *

తస్యైవ భగవతో నారాయణస్య *

అఖిలసత్త్వ దయైకసాగరస్య *

అనాలోచిత గుణగణాఖండజనానుకూలామర్యాద శీలవతః *

స్వాభావికానవధికాతిశయ గుణవత్తయా *

దేవతిర్యజ్మనుష్యాద్యఖిలజన హృదయానందనస్య *

ఆశ్రితవాత్సల్యైకజలధేః *
 భక్తజనసంశ్లేషైకభోగస్య *
 నిత్యజ్ఞానక్రియైశ్వర్యాది భోగసామగ్రీసమృద్ధస్య *
 మహావిభూతేః *
 శ్రీమచ్ఛరణారవిందయుగళం *
 అనన్యాత్మ సంజీవనేన *
 తద్గతసర్వభావేన *
 శరణమనువ్రజేత్ ||

తతశ్చ ప్రత్యహమాత్మోజ్జీవనాయ ఏవమనుస్మరేత్ *
 చతుర్థశభువనాత్మకమండం *
 దశగుణితోత్తరం చ ఆవరణసప్తకం *
 సమస్తం కార్య కారణజాతమతీత్య వర్తమానే *
 పరమవ్యోమశబ్దాభిధేయే *
 బ్రహ్మాదీనాం వాఙ్మనసాఽగోచరే *
 శ్రీమతి వైకుంఠే దివ్యలోకే *
 సనకవిధిశివాదిభిరపి అచింత్యస్వభావైశ్వర్యైః *
 నిత్యసిద్ధైః *
 అనంతైః *
 భగవదానుకూల్యైకభోగైః *
 దివ్యపురుషైః *
 మహాత్మభిరాపూరితే *
 తేషామపి ఇయత్పరిమాణం ఇయదైశ్వర్యం
 ఈదృశస్వభావం ఇతి పరిచ్ఛేత్తుమయోగ్యే *
 దివ్యావరణశతసహస్రావృతే *
 దివ్యకల్పతరూపశోభితే *
 దివ్యోద్యానశతసహస్రకోటిభిరావృతే *

అతిప్రమాణే దివ్యాయతనే *
 కస్మింశ్చిత్ విచిత్ర దివ్యరత్నమయే దివ్యాస్థానమండపే *
 దివ్యరత్నస్తంభ శతసహస్రకోటిభిరుపశోభితే *
 దివ్యనానారత్నకృతస్థలవిచిత్రితే *
 దివ్యాలంకారాలంకృతే *
 పరితః పతితైః పతమానైః పాదపస్థైశ్చ
 నానాగంధవర్ణైర్దివ్యపుష్పైః
 శోభమానైః దివ్యపుష్పోపవనైరుపశోభితే *
 సంకీర్ణపారిజాతాదికల్పద్రుమోపశోభితైః *
 అసంకీర్ణైశ్చ కైశ్చిదంతస్థ పుష్పరత్నాది నిర్మిత
 దివ్యలీలామండప శతసహస్రోపశోభితైః *
 సర్వదాఽనుభూయమానైరపి అపూర్వవదాశ్చర్యమావహాద్భిః *
 క్రీడాశైలశతసహస్రైరలంకృతైః *
 కైశ్చిత్ నారాయణదివ్యలీలాఽసాధారణైః *
 కైశ్చిత్ పద్మవనాలయాదివ్యలీలాఽసాధారణైః *
 సాధారణైశ్చ కైశ్చిత్ శుకశారికామయూరకోకిలాదిభిః
 కోమలకూజితైరాకులైః *
 దివ్యోద్యానశతసహస్రకోటిభిరావృతే *
 మణిముక్తాప్రవాలకృతసోపానైః *
 దివ్యామలామృతరసోదకైః *
 దివ్యాండజవరైః *
 అతిరమణీయదర్శనైః *
 అతిమనోహరమధురస్వరైః *
 ఆకులైః *
 అంతస్థ ముక్తామయ దివ్యక్రీడాస్థానోపశోభితైః *

దివ్య సౌగంధికవాపీశతసహస్రైః *
 దివ్యరాజహంసావలీవిరాజితైరావృతే *
 నిరస్తాతిశయానందైకరసతయా చ ఆనంత్యాచ్చ ప్రవిష్టాన్
 ఉన్మాదయద్భిః క్రీడోద్దేశైర్విరాజితే *
 తత్ర తత్ర కృత దివ్యపుష్పపర్యంకోపశోభితే *
 నానాపుష్పాసవాస్వాద మత్తభృంగావలీభిరుద్గీయమాన
 దివ్యగాంధర్వేణాపూరితే *
 చందనాగరుకర్పూర దివ్యపుష్పావగాహి మందానిలాసేవ్యమానే *
 మధ్యే దివ్యపుష్పసంచయవిచిత్రితే *
 మహతి దివ్యయోగపర్యంకే *
 అనంతభోగిని *
 శ్రీమద్వైకుంఠైశ్వర్యాది దివ్యలోకం
 ఆత్మకాంత్యా విశ్వమాప్యాయయంత్యా *
 శేషశేషాశనాదికం సర్వం పరిజనం
 భగవతస్తత్తదవస్థోచిత పరిచర్యాయాం ఆజ్ఞాపయంత్యా *
 శీలరూపగుణవిలాసాదిభిః ఆత్మానురూపయా
 శ్రియా సహాసీనం *
 ప్రత్యగ్రోన్మీలిత సరసిజసదృశ నయనయుగళం *
 స్వచ్ఛనీలజీమూతసంకాశం *
 అత్యుజ్జ్వలపీతవాససం *
 స్వయా ప్రభయా అతినిర్మలయా అతిశీతలయా అతికోమలయా
 స్వచ్ఛ మాణిక్యాభయా కృత్స్నం జగదుద్భాసయంతం *
 అచింత్య దివ్యాద్భుత నిత్యయౌవన
 స్వభావలావణ్యమయామృతసాగరం *
 అతిసౌకుమార్యాత్ ఈషత్ ప్రస్విన్నవదాలక్ష్మమాణ
 లలాటఫలక దివ్యాలకావలీవిరాజితం *

ప్రబుద్ధముగ్ధాంబుజచారులోచనం *

సవిభ్రమభూలతం *

ఉజ్జ్వలాధరం *

శుచిస్మితం *

కోమలగండం *

ఉన్నసం *

ఉదగ్రపీనాంస విలంబికుండలాలకావలీబంధురకంబుకంధరం *

ప్రియావతంసోత్పల కర్ణభూషణశ్లఠాలకాబంధ

విమర్దశంసిభిః చతుర్భిరాజానువిలంబిభిర్బుజైర్విరాజితం *

అతికోమల దివ్యరేఖాలంకృత ఆతామ్రకరతలం *

దివ్యాంగులీయకవిరాజితం *

అతికోమల దివ్య నఖావలీ విరాజితం *

అతిరక్తాంగుళీభిరలంకృతం *

తత్క్షణోన్మీలీత పుండరీక సదృశ చరణయుగళం *

అతిమనోహర కిరీట మకుట చూడావతంస మకరకుండల

గ్రైవేయక హార కేయూర కటక శ్రీవత్స కౌస్తుభ

ముక్తాదామోదరబంధన పీతాంబర కాంచీగుణ నూపురాదిభిః

అత్యంతసుఖస్పర్శైర్దివ్యగంధైర్భూషణైర్భూషితం *

శ్రీమత్యా వైజయంత్యా వనమాలయా విరాజితం *

శంఖచక్ర గదాసి శార్ఙ్గాది దివ్యాయుధైః సేవ్యమానం *

స్వసంకల్పమాత్రావక్తృప్త జగజ్జన్మస్థితిధ్వంసాదికే

శ్రీమతి విష్వక్సేనే న్యస్తసమస్తాత్మైశ్వర్యం *

వైనతేయాదిభిః స్వభావతో నిరస్త సమస్త

సాంసారికస్వభావైః *

భగవత్పరిచర్యాకరణయోగ్యైః *

భగవత్పరిచర్యైకభోగైః *

నిత్యసిద్ధైః *

అనంతైః *

యథాయోగం సేవ్యమానం *

ఆత్మభోగేనాననుసంహిత పరాదికాలం *

దివ్యామల కోమలావలోకనేన విశ్వమాహ్లాదయంతం *

ఈషదున్మీలిత ముఖాంబుజోదరవినిర్గతేన *

దివ్యాననారవింద శోభాజనకేన *

దివ్యగాంభీర్యోదార్య సౌందర్య

మాధుర్యాద్యనవధిక గుణగణవిభూషితేన *

అతిమనోహరదివ్యభావగర్భేణ *

దివ్యలీలాలాపామృతేన *

అఖిలజనహృదయాంతరాణ్యాపూరయంతం భగవంతం

నారాయణం ధ్యానయోగేన దృష్ట్వా *

తతో భగవతో నిత్యస్వామ్యం *

ఆత్మనో నిత్యదాస్యం చ యథావస్థితమనుసంధాయ *

కదాఽహం భగవంతం నారాయణం

మమ కులనాథం మమ కులదైవతం మమ కులధనం

మమ భోగ్యం మమ మాతరం మమ పితరం మమ సర్వం

సాక్షాత్కరవాణి చక్షుషా *

కదాఽహం భగవత్పాదాంబుజద్వయం శిరసా ధారయిష్యామి *

కదాఽహం భగవత్పాదాంబుజద్వయం పరిచర్యాశయా

నిరస్తసమస్తేతర భోగాశః *

అపగత సమస్త సాంసారికస్వభావః *

తత్పాదాంబుజద్వయం ప్రవేక్ష్యామి *

కదాఽహం భగవత్పాదాంబుజద్వయం పరిచర్యాకరణయోగ్యః

తదేకభోగః తత్పాదౌ పరిచరిష్యామి *

కదా మాం భగవాన్ స్వకీయయా అతిశీతలయా

దృశా అవలోక్య*

స్నిగ్ధగంభీర మధురయా గిరా పరిచర్యాయాం ఆజ్ఞాపయిష్యతి*

ఇతి భగవత్పరిచర్యాయాం ఆశాం వర్ధయిత్వా*

తయైవాశయా తత్ప్రసాదోపబృంహితయా భగవంతం ఉపేత్య*

దూరాదేవ భగవంతం శేషభోగే శ్రియా సహాసీనం*

వైనతేయాదిభిః సేవ్యమానం*

సమస్తపరివారాయ శ్రీమతే నారాయణాయ నమః*

ఇతి ప్రణమ్య*

ఉత్థాయోత్థాయ పునః పునః ప్రణమ్య*

అత్యంత సాధ్వసవినయావనతో భూత్వా*

భగవత్పారిషద గణనాయకైః ద్వారపాలైః

కృపయా స్నేహగర్భయా దృశావలోకితః*

సమ్యగభివందితైః తైస్తైరేవానుమతో భగవంతముపేత్య*

శ్రీమతా మూలమంత్రేణ*

మాం ఐకాంతికాత్యంతిక పరిచర్యకరణాయ పరిగృహ్ణిష్య*

ఇతి యాచమానః ప్రణమ్య*

ఆత్మానం భగవతే నివేదయేత్ ||

తతో భగవతా స్వయమేవాత్మసంజీవనేన అమర్యాదశీలవతా

అతిప్రేమాన్వితేనావలోకనేనావలోక్య*

సర్వదేశసర్వకాలసర్వావస్థోచిత

అత్యంతశేషభావాయ స్వీకృతః*

అనుజ్ఞాతశ్చ*

అత్యంతసాధ్వసవినయావనతః*

కింకుర్యాణః*

కృతాంజలిపుటః *
భగవంతముపాసీత ||

తతశ్చానుభూయమాన భావవిశేషః *
నిరతిశయప్రీత్యా అన్యత్ కించిత్ కర్తుం ద్రష్టుం
స్మర్తుమశక్తః *
పునరపి శేషభావమేవ యాచమానః *
భగవంతమేవావిచ్ఛిన్న స్తోతోరూపేణ
అవలోకనేనావలోకయన్ ఆసీత ||

తతో భగవతా స్వయమేవాత్మసంజీవనేన
అవలోకనేనావలోక్య *
సస్మితమాపలాయ *
సమస్తక్షేశాపహం *
నిరతిశయసుఖావహం *
ఆత్మీయం *
శ్రీమత్పాదారవిందయుగళం *
శిరసి కృతం ధ్యాత్వా *
అమృతసాగరాంతర్నిమగ్నసర్వావయవః సుఖమాసీత ||

లక్ష్మీపతేర్యతిపతేశ్చ దయైకధామ్నోః
యోఽసౌ పురా సమజనిష్ఠ జగద్ధితార్థం |
ప్రాచ్యం ప్రకాశయతు నః పరమం రహస్యం
సంవాద ఏష శరణాగతిమంత్రసారః ||

|| ఇతి శ్రీవైకుంఠగద్యం సమాప్తం ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||